

बार्हस्पत्यो भरद्वाजः। अग्निः। त्रिष्टुप्।

यजस्व होतरिषितो यजीयानग्ने बाधो मरुतां न प्रयुक्ति।

आ नो मित्रावरुणा नासत्या द्यावा होत्राय पृथिवी ववृत्याः ॥ ६.०११.०१

होतः- हे देवाह्वातः। इषितः- प्रेरितः सन्। यजीयान्- पूज्यः सन्। प्रयुक्ते- प्रयुज्यमाने यज्ञे।

अग्ने। मरुताम्- वातानां प्राणविशेषाणां वा। बाधः- शत्रुबाधकम्। शर्धः- गणम्। न- सम्प्रति।

यजस्व- पूजय। नः- अस्मान् प्रति। मित्रावरुणा- मित्रावरुणौ। ऋताधिदेवता वरुणः।

स्नेहाधिदेवता मित्रः। नासत्या- सत्यस्वरूपावश्विनौ प्राणेशनशक्तिभूतौ। द्यावा पृथिवी-

द्यावापृथिव्यौ। होत्राय- यज्ञाय। आ ववृत्याः- आवर्तय ॥१॥

त्वं होता मन्द्रतमो नो अध्वगन्तर्देवो विदथा मर्त्येषु।

पावकया जुह्वा वह्निरासाग्ने यजस्व तन्वं१ तव स्वाम् ॥ ६.०११.०२

त्वम्। होता- देवाह्वाता। मन्द्रतमः- अतिशयानन्दकरः। नः- अस्माकम्। अध्वक्- अद्रोहः।

विदथा- उपासनेषु। मर्त्येषु। अन्तः। भवसि। पावकया- शोधनकर्या। जुह्वा- ज्वालाया। वह्निः-

वोढा सन्। आसा- स्वास्येन। अग्ने। तव- ते। स्वाम्- स्वकीयाम्। तन्वम्- तनूम्। यजस्व-

पूजय ॥२॥

धन्या चिद्धि त्वे धिषणा वष्टि प्र देवाञ्जन्म गृणते यजध्यै।

वेपिष्ठो अङ्गिरसां यद्ध विप्रो मधु च्छन्दो भनति रेभ इष्टौ ॥ ६.०११.०३

देवान्। यजध्यै- यष्टुम्। जन्म- त्वत्प्रादुर्भूतम्। गृणते- स्तुवते। धिषणा- धीः। धन्या। त्वे-

त्वाम्। चित्- एव। हि- खलु। वष्टि- कामयते। अङ्गिरसाम्- अङ्गनशीलानामृषीणां मध्ये। वेपिष्ठः-

अतिशयेनाङ्गनशीलः। विप्रः- मेधावी। रेभः- मन्त्रवान्। इष्टौ- सदेवणे निमित्ते सति। मधु-

मधुरम्। छन्दः- मन्त्रम्। भनति- ब्रवीति ॥३॥

अदिद्युतस्वर्पाको विभावाग्ने यजस्व रोदसी उरूची।

आयुं न यं नमसा रातहव्या अञ्जन्ति सुप्रयसं पञ्च जनाः ॥ ६.०११.०४

अपाकः- अपक्तव्यप्रज्ञः। विभावा- दीप्तिमानग्निः। अदिद्युतत्- द्योतते। अग्ने। उरूची- विस्तृते।
रोदसी- द्यावापृथिव्यौ। यजस्व- पूजय। आयुं न- मनुष्यमतिथिमिव। यम्। सुप्रयसम्-
शोभनान्नमग्निम्। पञ्चजनाः- ब्राह्मणक्षत्रियवैश्यशूद्रनिषादा जनाः। नमसा- वन्दनेन। रातहव्याः-
दत्तहविष्काः। अञ्जन्ति- व्यक्तीकुर्वन्ति ॥४॥

वृञ्जे ह यन्नमसा बर्हिर्ग्रावयामि सुगृधृतवती सुवृक्तिः।

अभ्यक्षि सद्य सदने पृथिव्या अश्रायि यज्ञः सूर्ये न चक्षुः ॥ ६.०११.०५

यत्- यदा। नमसा- नमस्कारेण। अग्नौ- अग्निसमीपे। बर्हिः- दर्भासनम्। वृञ्जे - सजीक्रियते।
सुवृक्तिः- सुष्ठु दोषैर्वर्जिता। घृतवती- पूतनवनीतयुक्ता। सुक्। अयामि- नियम्यते। पृथिव्याः-
भूम्याः। सदने- स्थाने। सद्य। अभ्यक्षि- परिगृह्यते। तदा। सूर्ये- सवितरि। चक्षुः। न- इव।
यज्ञः। अश्रायि- आश्रयति ॥५॥

दशस्या नः पुर्वणीक होतर्देवेभिरग्ने अग्निभिरिधानः।

रायः सूनो सहसो वावसाना अति स्रसेम वृजनं नांहः ॥ ६.०११.०६

पुर्वणीक- बहुज्वाल। होतः- देवाह्वातः। अग्ने। देवेभिः- द्योतनैः। अग्निभिः- त्वत्प्रणालीभिः।
इधानः- उद्दीपितः। नः- अस्मभ्यम्। रायः- सम्पदः। दशस्य- यच्छ। सहसः सूनो- शक्तिज।
वावसानाः- हव्यैस्त्वामाच्छादयन्तो वयम्। वृजनम्- निषिद्धम्। अंहः- अघम्। न- सम्प्रति।
अति स्रसेम- अतितरेम ॥६॥